

<b>រឿងជោគជ័យលេចធ្លោ ក្រុងសែនមនោរម្យ</b>	
<b>ឈ្មោះគម្រោង</b>	លើកកម្ពស់ការចូលរួមរបស់ប្រជាពលរដ្ឋក្នុងដំណើរការអភិវឌ្ឍន៍តាមបែបប្រជាធិបតេយ្យនៅថ្នាក់ក្រោមជាតិ
<b>ចំណងជើងរឿង</b>	<b>ពិគ្រោះយោបល់ជាសកម្មភាព</b>
<b>កាលបរិច្ឆេទនៃការកត់ត្រា</b>	០៤ មេសា ២០១៥
<b>រឿងនោះកើតឡើងនៅពេលណា</b>	ចាប់តាំងពីឆ្នាំ២០១០
<b>ឈ្មោះភូមិ ឬស្រុក (ទីកន្លែងដែលរឿងបានកើតឡើង)</b>	ក្រុងសែនមនោរម្យ ខេត្តមណ្ឌលគីរី
<b>ឈ្មោះអ្នកនិយាយរឿងប្រាប់</b>	<b>លោក ឡុង វិបុល</b> អភិបាលក្រុងសែនមនោរម្យ
<b>-ចំនួនអ្នកទទួលផល (ជាក្រុម) ដែលទទួលផលពីសកម្មភាពរបស់បុគ្គលដែលផ្តល់រឿង</b>	២,៥៥០គ្រួសារ
<b>-អាយុជាមធ្យម (បុរស ឬស្រី)</b>	៤៥ឆ្នាំ
<b>អ្នកសម្ភាសន៍(តួនាទី, អង្គភាព)</b>	លោក ស្ទួន រតនា ប្រធានគម្រោងPROCEED អង្គការភូមិខ្ញុំ
<b>អ្នកកត់ត្រា (តួនាទី, អង្គភាព)</b>	កញ្ញា វេង សំ អ្នកសម្របសម្រួលសហគមន៍ អង្គការភូមិខ្ញុំ

**ពិពណ៌នារឿង**

លោក ឡុង វិបុល ជានាយកទីចាត់ការអន្តរ វិស័យនៅរដ្ឋបាលសាលាខេត្តមណ្ឌលគីរី ។ ក្នុងឆ្នាំ២០១៣ លោកបានផ្លាស់ប្តូរមកកាន់តួនាទីជាអភិបាលរងក្រុងសែនមនោរម្យ ។ ក្នុងកំឡុងពេលនេះ ចំណេះដឹងអំពីអភិបាលកិច្ចរបស់ លោក វិបុល នៅមានកម្រិត ។ លោកពុំសូវបានអនុវត្តការលើកកម្ពស់ការចូលរួមរបស់ប្រជាពលរដ្ឋ ការចុះដោះស្រាយបញ្ហា ការចុះសួរសុខទុក្ខប្រជាពលរដ្ឋ និងការផ្តល់សេវាជូនប្រជាពលរដ្ឋទាន់ពេល និងមានប្រសិទ្ធភាពនៅឡើយទេ ដោយសារតួនាទី និងកម្រិតនៃសម្រេចចិត្តរបស់លោក ។ លោក វិបុល អាចធ្វើបានត្រឹមតែការផ្តល់



យោបល់ និងអនុវត្តតាមការសម្រេចរបស់អភិបាលនៃគណៈអភិបាលក្រុងតែប៉ុណ្ណោះ ។

នៅឆ្នាំ២០១៣ តាមរយៈអនុសារណៈយោគយល់របស់សាលាក្រុងសែនមនោរម្យ ជាមួយអង្គការភូមិខ្ញុំ ក្នុងការអនុវត្តគម្រោង “លើកកម្ពស់ការចូលរួមរបស់ប្រជាពលរដ្ឋតាមបែបប្រជាធិបតេយ្យនៅថ្នាក់ក្រោមជាតិ” ដែលឧបត្ថម្ភមូលនិធិពី “ទីភ្នាក់ងារអភិវឌ្ឍន៍របស់ស៊ុយអែត” តាមរយៈអង្គការផេកកម្ពុជា លោក ឡុង វិបុល ក្នុងមុខងារជាអភិបាលរងបានចូលរួម និងទទួលបានការបណ្តុះបណ្តាល ការបង្ហាត់បង្ហាញ និងចូលរួមក្នុងសិក្ខាស្រាវជ្រាវជាបន្តបន្ទាប់ ទាក់ទងនឹងទស្សនទាននៃការអភិវឌ្ឍន៍តាមបែបប្រជាធិបតេយ្យនៅថ្នាក់ក្រោមជាតិ សិទ្ធិរបស់ប្រជាពលរដ្ឋចូលរួមក្នុងសកម្មភាពអភិវឌ្ឍន៍មូលដ្ឋាន ពិគ្រោះយោបល់ និងភារកិច្ចរបស់ក្រុមប្រឹក្សាថ្នាក់ក្រោមជាតិក្នុងការលើកកម្ពស់ការចូលរួមរបស់ប្រជាពលរដ្ឋក្នុងសកម្មភាពនានារបស់ក្រុមប្រឹក្សា និងការលើកកម្ពស់សមភាពយេនឌ័រជាដើម បានធ្វើអោយលោកមានការយល់ដឹងកាន់តែច្បាស់ពីសិទ្ធិប្រជាពលរដ្ឋ តួនាទីភារកិច្ចរបស់ក្រុមប្រឹក្សា និងអ្នកផ្តល់សេវាជូនប្រជាពលរដ្ឋ ។

នៅឆ្នាំ ២០១៤ លោកត្រូវបានជ្រើសរើស និងតែងតាំងជា អភិបាលនៃគណៈអភិបាលក្រុងសែនមនោរម្យ ។ លោកបានបន្តឆន្ទៈ និងការគិតរបស់លោកដែលបានចេះដឹងកន្លងមកទៅជាការអនុវត្តជាក់ស្តែង គឺលោកបានបង្កើនប្រសិទ្ធភាពការគ្រប់គ្រងកិច្ចការរដ្ឋបាលនៅសាលាក្រុង ដោយផ្លាស់ប្តូរបរិយាកាសការងារ មានទាំងអានាម័យបន្ទប់ទឹក ការបែងចែកទទួលខុសត្រូវតាមតួនាទីរបស់បុគ្គលិកចែកដាច់ពីគ្នា ផ្លាស់ប្តូរប្បួនធម៌នៃការនិយាយរឿងមិនមានប្រយោជន៍នៅក្នុងស្ថាប័ន ទៅជានិយាយពីតួនាទី និងការអនុវត្តការងារល្អ ផ្លាស់ប្តូបទពិសោធន៍ ដើម្បីផ្តល់សុខុមាលភាពដល់បុគ្គលិក និងបង្កើនប្រសិទ្ធភាពការផ្តល់សេវាឱ្យមានរយៈពេលលឿនជាងមុន ។

លោកបានចាត់ចែងអញ្ជើញប្រជាពលរដ្ឋចូលរួមក្នុងកិច្ចប្រជុំក្រុមប្រឹក្សាក្រុង និងវេទិកាក្រុមប្រឹក្សា ។ លោក ឡុង វិបុលបានលើកឡើងថា “សេចក្តីសុខរបស់ប្រជាពលរដ្ឋ ជាត្រឹមត្រូវបំផុតនាំ ហេតុនេះ រាល់បញ្ហារបស់ប្រជាពលរដ្ឋដែលលើកឡើងមក យើងត្រូវដោះស្រាយជូនគាត់អោយទាន់ពេលវេលា” ។ នៅចុងឆ្នាំ ២០១៤ លោក វិបុល បានដឹកនាំក្រុមការងារក្រុង ដោយសហការជាមួយអាជ្ញាធរតាមសង្កាត់ ភូមិ ចុះដោះស្រាយបញ្ហាក្តៅៗរ៉ាំរ៉ៃចំនួនបីដែលប្រជាពលរដ្ឋបានលើកកន្លងមក ទាំងនៅក្នុងវេទិកា និងកិច្ចប្រជុំរបស់

ក្រុមប្រឹក្សាបានសម្រេចជោគជ័យ ដោយភាគីទាំងពីរមានការសប្បាយចិត្តក្នុងការទទួលយកដំណោះស្រាយនោះ ។ បញ្ហាទាំង៣នោះគឺ ទំនាស់ដីសាលារៀនជាមួយប្រជាពលរដ្ឋនៅភូមិពូតាំង (កើតឡើង៣០ឆ្នាំកន្លងមកហើយ) បញ្ហាក្រុមហ៊ុនឈូសដឹកប៉េឌ័រដូនតារបស់ជនជាតិដើមភាគតិចនៅភូមិស្វាយចេក សង្កាត់សុខដុម (កើតឡើងតាំងពីឆ្នាំ២០១៣) និងបញ្ហាសុំចុះតម្លៃអគ្គិសនី (ដែលកើតឡើងតាំងពីឆ្នាំ២០១២) ។ អគ្គិសនីបានចុះតម្លៃពី១៥០០ ទៅ១៣០០ និងទៅ១០៥០ ក្នុងមួយគីឡូវ៉ាត់) ។ កំណត់ដីធ្វើផ្លូវក្រវ៉ាត់បឹងទំនប់ក្រោម ដែលកើតឡើង១០ឆ្នាំមកហើយ ដែលមានផលប៉ះពាល់ដល់ដីប្រជាពលរដ្ឋប្រមាណ៤០គ្រួសារ និងដីមន្ត្រីរាជការជាច្រើន ។ លោកស្រី ច្រាវ អ៊ា ប្រធានសហគមន៍តម្បាញនៅភូមិពូតាំង បាននិយាយថា “ខ្ញុំរីករាយណាស់ដែលលោកអភិបាលយកចិត្តទុកដាក់ដោះស្រាយបញ្ហាដែលកើតមានយូរណាស់ហើយជូនពួកគាត់ដោយស្មើភាព” ។

លោក ឡុង វិបុលទទួលមុខងារជាអនុប្រធានក្រុមការងារផ្សព្វផ្សាយព័ត៌មានក្រុងសែនមនោរម្យផងដែរ ដូច្នេះលោកបានយកចិត្តទុកដាក់យ៉ាងខ្លាំងទៅលើការផ្សព្វផ្សាយព័ត៌មានក្រុងទៅអោយប្រជាពលរដ្ឋបានដឹង តាមរយៈការរៀបចំអោយមានក្តារព័ត៌មាននៅទីប្រជុំជន ការផ្សព្វផ្សាយពីសិទ្ធិចូលរួមរបស់ប្រជាពលរដ្ឋ តួនាទី និងភារកិច្ចរបស់ក្រុមប្រឹក្សា និងការផ្តល់សេវារបស់រដ្ឋបាលក្រុងតាមរយៈប៊ិចផ្សាយនៅលើក្តារព័ត៌មានមេក្រូ វីឡូ និងតាមទូរទស្សន៍អំពីសេវាច្រកចេញចូលរបស់ក្រុង ។

លោក ឡុង វិបុល ចង់អោយប្រជាពលរដ្ឋក្នុងក្រុងសែនមនោរម្យបង្កើនការចូលរួមអោយកាន់តែច្រើនឡើងក្នុងការកសាង និងអភិវឌ្ឍន៍មូលដ្ឋាន និងជួយផ្សព្វផ្សាយបន្តអោយប្រជាពលរដ្ឋផ្សេងៗមកទទួលសេវាអោយបានគ្រប់ៗគ្នា និងចូលរួមផ្តល់យោបល់ត្រលប់មកវិញពីភាពខ្វះខាតនានាដែលកើតមានឡើងក្នុងការផ្តល់សេវារបស់ក្រុមប្រឹក្សាដើម្បីកែលំអរអោយកាន់តែប្រសើរឡើង ។

<p><b>ការអង្កេតលើចំណុចសំខាន់ៗក្នុងវិស័យ អារម្មណ៍ អត្ត ចរិតរបស់អ្នកទទួលសម្ភាសន៍</b></p> <p>ការផ្លាស់ប្តូររបស់លោក ការប្តេជ្ញាចិត្ត និងមានជំនឿចិត្តក្នុងការងារអភិវឌ្ឍន៍</p>
<p><b>ផ្នែកផ្លាស់ប្តូរ (Domain of changes)</b></p> <p>អភិបាលកិច្ច</p>